

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē yuddhakāṇḍē*

**॥ tripañcāśaḥ sargaḥ ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ tripañcāśaḥ sargaḥ ॥

sasainyasya vajradamṣṭrasya yuddhāya prasthānaṃ  
vānarāṇāṃ rākṣasaiḥ saha yuddhaṃ vajradamṣṭrēna  
vānarāṇāmaṅgadēna rakṣasāṃ ca saṃhāraḥ

dhūmrākṣaṃ nihataṃ śrutvā  
rāvaṇō rākṣasēsvaraḥ |  
krōdhēna mahatā”viṣṭō  
niḥśvasannuragō yathā ॥ 6.53.1 ॥

dīrghamuṣṇaṃ viniḥśvasya  
krōdhēna kaluṣīkṛtaḥ |  
abravīd rākṣasaṃ krūraṃ  
vajradamṣṭraṃ mahābalaṃ ॥ 6.53.2 ॥

gaccha tvaṃ vīra niryāhi  
rākṣasaiḥ parivāritaḥ |  
jahi dāśarathiṃ rāmaṃ  
sugrīvaṃ vānaraiḥ saha ॥ 6.53.3 ॥

tathētyuktvā drutataraṃ  
māyāvī rākṣasēsvaraḥ |

nirjagāma balaiḥ sārdham  
bahubhiḥ parivāritaḥ || 6.53.4 ||

nāgairaśvaiḥ kharairuṣṭraiḥ  
saṃyuktaḥ susamāhitaḥ |  
patākādhvajacitraiśca  
bahubhiḥ samalañkṛtaḥ || 6.53.5 ||

tatō vicitrakēyūra -  
mukūṭēna vibhūṣitaḥ |  
tanutram sa samāvṛtya  
sadhanurniryayau drutam || 6.53.6 ||

patākālañkṛtam dīptam  
taptakāñcanabhūṣitam |  
ratham pradakṣiṇam kṛtvā  
samārōhaccamūpatiḥ || 6.53.7 ||

ṛṣṭibhistōmaraiścitraiḥ  
ślakṣṇaiśca musalairapi |  
bhindipālaiśca cāpaiśca  
śaktibhiḥ paṭṭisairapi || 6.53.8 ||

khaḍgaiścakrairgadābhiśca  
niśitaiśca paraśvadhaiḥ |  
padātayaśca niryānti  
vividhāḥ śastrapāṇayaḥ || 6.53.9 ||

vicitravāsasaḥ sarvē  
dīptā rākṣasapuṅgavāḥ |

gajā mahōtkatāḥ sūrā -  
 ścalanta iva parvatāḥ || 6.53.10 ||

tē yuddhakuśalā rūḍhā -  
 stōmarāṅkuśapāṇibhiḥ |  
 anyē lakṣaṇasaṃyuktāḥ  
 sūrārūḍhā mahābalāḥ || 6.53.11 ||

tad rākṣasabalaṃ sarvaṃ  
 viprasthitamaśōbhata |  
 prāvṛṭkālē yathā mēghā  
 nardamānāḥ savidyutaḥ || 6.53.12 ||

niḥsṛtā dakṣiṇadvārā -  
 daṅgadō yatra yūthapaḥ |  
 tēṣāṃ niṣkramamāṇānā -  
 maśubhaṃ samajāyata || 6.53.13 ||

ākāsād vighanāt tivrā  
 ulkāścābhyapataṃstadā |  
 vamantaḥ pāvakajvālāḥ  
 śivā ghōrā vavāsirē || 6.53.14 ||

vyāharanta mṛgā ghōrā  
 rakṣasāṃ nidhanaṃ tadā |  
 samāpatantō yōdhāstu  
 prāskhalaṃstatra dāruṇam || 6.53.15 ||

ētānautpātikān dṛṣṭvā  
 vajradaṃṣṭrō mahābalaḥ |

dhairyamālambya tējasvī  
nirjagāma raṇōtsukaḥ || 6.53.16 ||

tāmstu vidravatō dṛṣṭvā  
vānarā jitakāśinaḥ |  
praṇēduḥ sumahānādān  
diśaḥ śabdēna pūrayan || 6.53.17 ||

tataḥ pravṛttaṁ tumulaṁ  
harīṇāṁ rākṣasaiḥ saha |  
ghōrāṇāṁ bhīmarūpāṇā -  
manyōnyavadhakāṅkṣiṇām || 6.53.18 ||

niṣpatantō mahōtsāhā  
bhinnadēhaśirōdharāḥ |  
rudhirōkṣitasarvāṅgā  
nyapatan dharaṇītalē || 6.53.19 ||

kēcidanyōnyamāsādya  
śūrāḥ parighabāhavaḥ |  
cikṣipurvividhāñśastrān  
samarēṣvanivartinaḥ || 6.53.20 ||

drumāṇāṁ ca śilānāṁ ca  
śastrāṇāṁ cāpi niḥsvanaḥ |  
śrūyatē sumahāṁstatra  
ghōrō hṛdayabhēdanaḥ || 6.53.21 ||

rathanēmisanastatra  
dhanuṣaścāpi ghōravat |

śaṅkhabhērīmrdaṅgānāṃ

babhūva tumulaḥ svanaḥ || 6.53.22 ||

kēcidastrāṇi santyajya

bāhuyuddhamakurvata || 6.53.23 ||

talaiśca caraṇaiścāpi

muṣṭibhiśca drumairapi |

jānubhiśca hatāḥ kēcid

bhagnadēhāśca rākṣasāḥ |

śilābhiścūrṇitāḥ kēcid

vānarairyuddhadurmadaiḥ || 6.53.24 ||

vajradaṃṣṭrō bhṛśaṃ bāṇai

raṇē vitrāsayan harīn |

cacāra lōkasaṃhārē

pāśahasta ivāntakaḥ || 6.53.25 ||

balavantō'straviduṣō

nānāpraharaṇā raṇē |

jaghnurvānarasainyāni

rākṣasāḥ krōdhamūrcchitāḥ || 6.53.26 ||

jaghnē tān rākṣasān sarvān

dhṛṣṭō vālisutō raṇē |

krōdhēna dviguṇāviṣṭaḥ

saṃvartaka ivānalaḥ || 6.53.27 ||

tān rākṣasagaṇān sarvān

vṛkṣamudyamya vīryavān |

aṅgadaḥ krōdhatāmrākṣaḥ  
 siṃhaḥ kṣudramṛgāniva || 6.53.28 ||

cakāra kadanam ghōraṃ  
 śakratulyaparākramaḥ |  
 aṅgadābhihatāstatra  
 rākṣasā bhīmavikramāḥ || 6.53.29 ||

vibhinnaśirasaḥ pētu -  
 rnikṛttā iva pādapāḥ |  
 rathēścitrairdhvajairaśvaiḥ  
 śarīrairharirakṣasām || 6.53.30 ||

rudhiraughēṇa sañchannā  
 bhūmirbhayakarī tadā |  
 hāraḱyūraustraśca  
 śastraśca samalaṅkṛtā || 6.53.31 ||

bhūmirbhāti raṇē tatra  
 śāradīva yathā niśā |  
 aṅgadasya ca vēgēna  
 tad rākṣasabalaṃ mahat |  
 prākampata tadā tatra  
 pavanēnāmbudō yathā || 6.53.32 ||

|| ityārṣē śrīmadrāmāyaṇē vālmikīyē ādikāvye  
 yuddhakāṇḍē tripañcāśaḥ sargaḥ ||